

VAİZ KİTABI GİRİŞ

«Vaiz» Kitabı insan həyatının qısa və təzadlı olmasından, onun müəmmalı haqsızlığından, insan ümidlərinin puça çıxmasından və «həyat puçdur» deyib bu nəticəyə gələn adamın fikirlərindən danışıır. O, insan həyatını nizamlayan Allahın yollarını başa düşə bilmir. Buna baxmayaraq, adamlara səylə işləməyi və Allahın bəxş etdiyi nemətlərdən zövq almağı tövsiyə edir.

Vaizin çox fikirləri mənfi və sıxıntılı görünür. Lakin bu kitabın Müqəddəs Kitaba daxil olması göstərir ki, Allaha inam belə bədbinliyi və ruh düşkünlüyünü aradan qaldıra bilər.

Çox adam «Vaiz» Kitabını oxuyarkən öz fikir və düşüncələrini sanki güzgüdə görür və bu kitabdan təsəlli tapır. Belə fikirlər əks etdirən adam Allaha daha çox ümid etməyi öyrənir və beləliklə, həyatın əsl mənasını aşkar edir.

Kitabın məzmunu:

- 1:1-18 Hər şey puçdur
- 2:1-26 Şadlığın puçluğu
- 3:1-22 Hər şeyin öz vaxtı var
- 4:1-16 Dünyanın əziyyətləri
- 5:1-6:20 Allaha münasibət
- 7:1-8:17 Hikmət haqqında
- 9:1-10:20 Hər kəsin taleyi eynidir
- 11:1-11:6 Zəhmətin qiyməti
- 11:7-12:8 Son məsləhət: Allahı yada sal

12:9-14 Son söz

Hər şey puçdur

¹ Bu, Yerusəlimdə padşahlıq edən Davud oğlu Vaizin sözləridir.

² Vaiz deyir:

«Hər şey puçdur, puçdur, tamam puçdur!

³ İnsanın səma altında çəkdiyi
Bütün zəhmətlərinin nə faydası var?

⁴ Bir nəsil gedir, o biri nəsil gəlir,
Amma dünya daim qalır.

⁵ Günəş çıxır, günəş batır,
Sonra tələsik yerinə dönür ki,
Təzədən çıxsın.

⁶ Külək cənub səmtinə əsir,
Sonra şimal səmtinə dönür.
Dönə-dönə gedir,

Öz yolunu təkrar edir.

⁷ Bütün çaylar dənizə axır,
Amma dəniz heç vaxt dolmur.
Axdıqları yerə qayıdırlar ki,
Təzədən axsınlar.

⁸ Hər şey çətin başa gəlir.
Sözlər kifayət etmir,
Göz görməkdən doymur,
Qulaq da eşitməkdən.

⁹ Nə olubsa, yenə olacaq,
Nə edilibsə, yenə ediləcək.
Ona görə də səma altında tamam təzə bir şey yoxdur.

¹⁰ Məgər bir şey var ki,
Onun haqqında deyilsin:
“Bax bu təzə bir şeydir?”

O da çoxdan var imiş –
 Bizim dövrümüzdən əvvəl.
¹¹ Əvvəlki şeylərdən heç nə xatırlanmır,
 Gələcəkdə baş verən şeylərdən də
 Bundan sonra gələnlər arasında
 Heç nə xatırlanmayacaq.

Hikmətin puçluğu

¹² Mən Vaiz Yerusəlimdə İsrailin padşahı idim.
¹³ Ürəyimdə niyyət etdim ki, göylər altında edilən
 bütün işləri hikmətlə öyrənib araşdırım. Bu çətin
 işi üzərində zəhmət çəkmək üçün Allah insanlara
 verib. ¹⁴ Səma altında edilən bütün işlərə nəzər
 saldım və bildim ki, onların hamısı puçdur, külək
 dalınca qaçmağa bənzər.
¹⁵ Əyri olan düz ola bilməz,
 Əskik olan sayıla bilməz.

¹⁶ * Öz-özümə dedim: “Bax mən böyük adam ol-
 muşam və məndən əvvəl Yerusəlimdə yaşayanların
 hamısından çox hikmət qazanmışam. Ağımda çoxlu
 hikmət və bilik var”. ¹⁷ Sonra ürəyimdə niyyət et-
 dim ki, hikmətin nə olduğunu, dəlilik və axmaqlığın
 nə olduğunu öyrənim. Amma bildim ki, bu da külək
 dalınca qaçmağa bənzər.

¹⁸ Çünki hikmət çox olduqca
 Kədər də çoxalır.
 Bilik artdıqca
 Dərd də artır.

2

Şadlığın puçluğu

* **1:16** 1Pad. 4:29-31

¹ Mən ürəyimdə dedim: “Gəl indi də şadlıq etməyi sınaqdan keçir və kefə bax”. Amma gördüm ki, bu da puçdur. ² Gülmək haqqında “Dəlilikdir!”, şadlıq haqqında “Nə faydası var?” dedim. ³ Hələ ağım başımda olarkən cəhd etdim ki, necə özümü şərəblə şənləndirib ağılsız olum. Beləcə görmək istəyirdim ki, göylər altında insanlar üçün bir neçə günlük ömürlərində kef açan nədir.

⁴* Mən böyük işlər gördüm: özümə evlər tikdim, üzüm bağları saldım, ⁵ özümə bağçalar və bağlar düzəltdim, orada hər cür meyvə ağacı əkdim. ⁶ Özümə su hovuzları düzəltdim ki, meşədə bitən ağacları suvarsın. ⁷* Nökərlər və kənzilər aldım, evimdə doğulan qullarım var idi. Naxırlarım və sürülərim də məndən əvvəl Yerusəlimdə yaşayanların hamısından çox idi. ⁸* Özümə qızıl-gümüş, padşahların və vilayətlərin xəzinələrini yığdım. Özümə kişi və qadın müğənnilər gətirdim, kişilərin xoşuna gələn ən gözəl qadınların sayını artırdım.

⁹* Beləcə yüksəlib məndən əvvəl Yerusəlimdə yaşayanların hamısından daha əzəmətli oldum. Hikmətim də özümdə qaldı.

¹⁰ Gözlərimin istədiyi hər şeyi özümdən əsirgəmədim,

Ürəyimi heç bir həzzdən məhrum etmədim,

Könlüm etdiyim hər işdən zövq aldı.

Bu çəkdiyim bütün zəhmətlərin payı idi.

¹¹ Mən etdiyim bütün işlərə,

* **2:4** 1Pad. 10:23-27; 2Saln. 9:22-27 * **2:7** 1Pad. 4:23 * **2:8**
1Pad. 10:10,14-22 * **2:9** 1Saln. 29:25

Nail olmaq üçün çəkdiyim bütün zəhmətlərə dönüb
 baxdım:
 Gördüm ki, hər şey puçdur,
 Külək dalınca qaçmağa bənzər.
 Səma altında bunların faydası yoxdur.

Hikmət və ağılsızlıq puçdur

¹² Sonra mən hikmət, dəlilik və ağılsızlığın
 Nə olduğuna dönüb baxdım.

Bundan sonra padşah olan adam
 İndiyə qədər görülən işlərdən başqa
 Nə edə bilər ki?

¹³ Mən gördüm ki,
 Necə işıq qaranlıqdan üstündürsə,
 Hikmət də ağılsızlıqdan eləcə üstündür.

¹⁴ Hikmətli adamın gözləri yerindədir,
 Ağılsız adam isə qaranlıqda gəzir.
 Lakin mən yenə bilirəm ki,
 İkisinin də aqibəti eyni cür olur.

¹⁵ Mən ürəyimdə dedim:
 “Mənim də aqibətim ağılsız adamın
 Aqibəti kimi olacaq.
 Onda hikmətli olmağımın
 Nə faydası var?”

Ona görə də ürəyimdə dedim:
 “Bu da puçdur”.

¹⁶ Çünki müdrik adam da
 Ağılsız adam kimi
 Bir daha xatırlanmayacaq,
 Gələcək dövrdə hamısı unudulacaq.
 Heyf ki hikmətli adam da
 Ağılsız adam kimi ölür!

¹⁷ Beləcə həyata nifrət etdim,

Çünki səma altında edilən işlər
Mənim üçün dərdidir.
Hər şey puçdur,
Külək dalınca qaçmağa bənzər.

Zəhmətin puçluğu

¹⁸ Mən səma altında çəkdiyim bütün zəhmətlərə nifrət etdim. Çünki onun da səmərəsini məndən sonra gələn adama verməliyəm. ¹⁹ Kim bilir, o da bir müdrik adam olacaq, yoxsa ağılsızın biri? Lakin hər halda səma altında hikmətlə davranıb çəkdiyim bütün zəhmətlərin səmərəsinə sahib olacaq. Bu da puçdur. ²⁰ Ona görə də səma altında çəkdiyim bütün zəhmətlərdən əlimi üztdüm. ²¹ Çünki biri hikmət, bilik və bacarıqla zəhmət çəkir, axırda isə onun payını heç bir zəhmət çəkməmiş başqa adama verməli olur. Bu da puçdur, böyük bir dərdidir. ²² İnsanın səma altında çəkdiyi bütün zəhmətlərin, ürəyindəki qayğıların ona nə faydası var? ²³ * Onun bütün günləri dərd içində, işləri kədər içində keçir. Hətta gecə də ürəyi rahatlanmır. Bu da puçdur.

²⁴ * İnsan üçün yeyib-içməkdən və gördüyü işdən zövq almaqdan yaxşı şey yoxdur. Ancaq mən gördüm ki, bunu da verən Allahdır. ²⁵ Çünki Onsuz * kim yeyə, kim kef çəkə bilər? ²⁶ * Allah hikməti, biliyi və şadlığı razı qaldığı adama verir. Günahkarlara isə var-dövlət yığıb-toplamaq zəhmətini verir ki, sonra onu Özünün razı qaldığı

* **2:23** Əyy. 5:7; 14:1 * **2:24** Vaiz 3:13; 5:18; 9:7; Yeş. 56:12; Luka

12:19; 1Kor. 15:32 * **2:25** Onsuz – bəzi qədim mətnlərdə mənsiz.

* **2:26** Əyy. 32:8; Sül. 2:6

adama bəxş etsin. Bu da puçdur, külək dalınca qaçmağa bənzər.

3

Hər şeyin öz vaxtı var

¹ Hər şeyin öz vaxtı var, göylər altında hər işin öz vaxtı var:

² Doğulmağın öz vaxtı var, ölməyin öz vaxtı.

Əkməyin öz vaxtı, kökündən çıxartmağın öz vaxtı.

³ Öldürməyin öz vaxtı, sağaltmağın öz vaxtı.

Yıxmağın öz vaxtı, qurmağın öz vaxtı.

⁴ Ağlamağın öz vaxtı, gülməyin öz vaxtı.

Yas tutmağın öz vaxtı, rəqs etməyin öz vaxtı.

⁵ Daş atmağın öz vaxtı, daş yığmağın öz vaxtı.

Qucaqlaşmağın öz vaxtı, qucaqlaşmamağın öz vaxtı.

⁶ Axtarmağın öz vaxtı, itirməyin öz vaxtı.

Saxlamağın öz vaxtı, atmağın öz vaxtı.

⁷ Yırtmağın öz vaxtı, tikməyin öz vaxtı.

Susmağın öz vaxtı, danışmağın öz vaxtı.

⁸ Sevməyin öz vaxtı, nifrət etməyin öz vaxtı.

Müharibənin öz vaxtı, sülhün öz vaxtı.

⁹ İşləyən adama zəhmət çəkib gördüyü işin nə faydası var? ¹⁰ Gördüm ki, bu işi üzərində zəhmət çəkmək üçün Allah insanlara verib. ¹¹ Allah hər şeyi öz vaxtında gözəl yaratdı və əbədiyyəti də insanların ürəyinə qoydu. Hərçənd ki insan Allahın etdiyi işi əvvəldən axıra qədər anlaya bilməz.

¹² Mən bilirəm ki, insan üçün şadlıq etməkdən və ömrü boyu xeyirxahlıq etməkdən yaxşı şey yoxdur.

¹³ Həm də hər kəsin yeyib-içməyi və gördüyü işdən zövq almağı Allahın bəxşisidir. ¹⁴ Bunu bilirəm ki,

Allahın etdiyi hər iş daim qalır: ona nə bir şey artırmaq, nə də bir şey əskiltmək olar. Allah bunu ona görə edir ki, insanlar Ondən qorxsun.

¹⁵ İndi nə olursa, keçmişdə də olub,
Nə olacaqsə, lap qədimdən də var idi.

Allah olub-keçənləri araşdırır.

¹⁶ Səmə altında bir şey də gördüm:
Ədalətin yerində pislik var,
Salehliyin də yerində pislik.

¹⁷ Mən ürəyimdə dedim:

“Allah həm salehi,
Həm də pis adamı mühakimə edəcəək.
Çünki O hər iş, hər əməl üçün
Bir vaxt qoyub”.

¹⁸ İnsanlar barədə mən ürəyimdə dedim: “Allah onları sınaıır ki, heyvan kimi olduqlarını görsünlər”. ¹⁹ Çünki heyvanın başına gələn insanın da başına gəlir, ikisinin də aqıbəti eyni cür olur. Necə biri ölürsə, eləcə də o biri ölür. İki si də eyni nəfəsə malikdir, insan heyvandan üstün deyil, çünki hər şey puçdur. ²⁰ Hamısı bir yerə gedir, hamısı torpaqdan yaranıb, torpağa da qayıdır. ²¹ Bunu kim bilir ki, insanların ruhu yuxarı qalxır, heyvanların ruhu aşağı – yerin altına enir?

²² Gördüm ki, insanın etdiyi işdən zövq almasından yaxşı şey yoxdur, çünki onun payına düşən budur. Kim onu bir də geri qaytaracaq ki, özündən sonra nə olacağını görsün?

4

Dünyanın əziyyətləri

¹ Mən yenə səmə altında edilən

Bütün zülmələri gördüm:
 Məzlumların göz yaşlarını gördüm,
 Onlara təsəlli verən yox idi,
 Qüdrət zalımların əlində idi,
 Məzlumlara təsəlli verən yox idi.

² Çoxdan ölüb getmiş adamları
 Hələ diri qalanlardan daha xoşbəxt saydım.

³ Bunlardan da xoşbəxt o adamdır ki,
 Hələ dünyaya gəlməyib,
 Səma altında edilən pisliliyi görməyib.

⁴ Mən gördüm ki, bir adamın çəkdiyi bütün
 zəhmətlər, yaxşı gedən bütün işlər qonşusunda
 qısqançlıqdan həvəs yaradır. Bu da puçdur, külək
 dalınca qaçmağa bənzər.

⁵ Ağılsız adam əlini qoynuna qoyur,
 Öz canını üzür.

⁶ Bir ovuc dolusunun gətirdiyi rahatlıq
 İki ovuc dolusunun gətirdiyi
 Zəhmətdən və külək dalınca qaçmaqdan yaxşıdır.

⁷ Mən yenə səma altında puç olan başqa bir şeyi
 gördüm:

⁸ Tənha bir adam var idi,
 Onun nə oğlu, nə də qardaşı var idi.
 Zəhmət çəkməkdən yorulmazdı,
 Lakin yenə də gözləri mal-dövlətdən doymurdu.

Özündən soruşmurdu ki,
 Kimin üçün bu qədər zəhmət çəkirəm,
 Kimin üçün özümü zövq almaqdan məhrum
 edirəm?

Bu da puçdur, böyük bir dərddir.

⁹ İki adam bir adamdan yaxşıdır,
 Çünki zəhmətləri üçün yaxşı mizd alacaqlar.

¹⁰ Əgər biri yıxılrsa,
 O biri yoldaşını qaldırar.
 Lakin vay o adamın halına ki,
 Yıxılanda onu qaldıran olmur!
¹¹ Həmçinin iki nəfər bir yerdə yatarsa,
 Bir-birini isidər.
 Amma tək yatan necə isinə bilər?
¹² Əgər bir nəfər tək qalıb məğlub olarsa,
 İki nəfər hücumə tab gətirə bilər.
 Üçqat ip tez qırılmaz.

¹³ Yoxsul və hikmətli bir cavan irad qəbul etməyən qoca və səfeh padşahdan yaxşıdır. ¹⁴ Çünki o cavan bu ölkədə yoxsulluq içində doğulsa da, zindana düşsə də, çıxıb padşah ola bilər. ¹⁵ Gördüm ki, səma altında dolaşan bütün adamlar padşah taxtına oturan bu cavanın ardınca gedir. ¹⁶ Onun başına yığışan bütün xalqın sayı-hesabı yox idi. Ancaq sonra gələn nəsillər onun üçün də sevinməyəcək. Bu da puçdur, külək dalınca qaçmağa bənzər.

5

Allaha münasibət

¹ Allahın evinə getdiyən zaman hərəkətlərinə diqqət et. Qulaq asmaq üçün oraya girmək yaxşı və pisin nə olduğunu bilməyən səfeh adamların qurban təqdim etməsindən yaxşıdır.

² Dilin tələsməsin,
 Allahın hüzurunda söz deməyə
 Ürəyin tələsməsin.
 Çünki Allah göydədir, sən yerdə.
 Buna görə də az danış.

³ Necə ki iş çox olanda adam yuxu görər,

Söz də çox olanda səfeh danışığa çevrilər.

⁴ * Allaha əhd edəndə onu yerinə yetirməkdə yubanma, çünki ağılsızlar Onun xoşuna gəlməz. Öz əhdini yerinə yetir. ⁵ Əhd etməmək əhd edib onu yerinə yetirməməkdən yaxşıdır. ⁶ Qoyma sözlərin səni günaha batırsın. Allahın elçisinə demə ki, bu, kiçik səhv idi. Nə üçün Allah sənin sözüne qəzəblənsin və əlinin zəhmətini yox etsin? ⁷ Çünki çox yuxu görəndə də, çox söz danışanda da puç şeylər çox olar. Sən ancaq Allahdan qorx.

Var-dövlətin puçluğu

⁸ Əgər bir vilayətdə yoxsullara zülm edildiyini, ədalət və salehliyin ayaq altında tapdalandığını görürsənsə, gördüyünə təəccüb etmə. Çünki hər vəzifə başında olana özündən yuxarıda bir nəzarətçi qoyulub və onların başında da özlərindən yuxarıda olanlar var. ⁹ Ancaq hamıdan yuxarıda olan padşah ədalətli olsa, hər kəs öz tarlasının bəhrəsindən xeyir götürər.

¹⁰ Pul sevən puldan doymaz,
Var-dövlət sevən də qazanandan.

Bu da puçdur.

¹¹ Var-dövlət çoxaldıqca
Onu yeyənlər də çoxalır.

Gözləri ilə görməkdən savayı
Sahibinə ondan nə fayda var?

¹² Fəhlə az da yesə, çox da yesə,
Yuxusu şirindir.

Amma varlı adamın dövləti qoymaz ki,
O, rahat yatsın.

* 5:4 Zəb. 66:13-14

13 Səma altında gördüyüm

Başqa böyük dərd də var:

Yığdığı sərvət sahibinə zərər gətirir,

14 Bu sərvəti bədbəxt hadisələr yox edir,

Sərvət sahibinin oğlu doğulanda

Ona verməyə bir şeyi qalmır.

15 * Necə ki o, anasının bətnindən çılpaq doğulub,

Eləcə də bu dünyadan gedir.

Zəhmətinin bəhrəsindən

Heç nəyi əlinə götürüb

Özü ilə apara bilmir.

16 Bu da böyük bir dərddir:

İnsan dünyaya necə gəlirsə,

Elə də gedir.

Boş yerə çəkdiyi zəhmətin

Ona nə faydası var?

17 Ömrü boyu öz çörəyini

Qaranlıq, böyük sıxıntı, xəstəlik və

Qəzəb içində yeyir.

18 İnsan üçün mənim gördüyüm yaxşı və gözəl olan budur ki, o yeyib-içsin və Allahın ona verdiyi bir neçə günlük ömründə səma altında çəkdiyi bütün zəhmətlərindən zövq alsın, çünki ona düşən bəxşiş budur. 19 Həmçinin Allah hər kəsə var-dövlət

bəxş edərək qüvvət verib ki, ondan yesin, payını götürsün və zəhmətindən zövq alsın. Bu, Allahın hədiyyəsidir. 20 Çünki Allah insanın başını şənliklə qatdığı üçün insan ömrünün günlərini dərindən düşünmür.

* 5:15 Əyy. 1:21; Zəb. 49:17; 1Tim. 6:7

6

¹ Səma altında gördüyüm bir dərd də var ki, insanlar arasında çox yayılıb: ² adam var ki, Allah ona var-dövlət, izzət verir, arzu etdiyi hər şeyi yerinə yetirir, ancaq ona bu şeylərdən yeyib-İçməyə imkan vermir, yad bir adam onun malını yeyir. Bu da puçdur, böyük bir dərddir. ³ Bir adam yüz uşaq atası olub, uzun illər yaşasa da, amma uzun ömrünün əvəzində firavanlığından doymayıb hörmətlə dəfn olunmazsa, mənəcə, ölü doğulmuş uşaq ondan yaxşıdır. ⁴ Çünki ölü doğulmuş uşaq boş yerə doğulur, qaranlıq içində itib-gedir, heç adı da çəkilmir. ⁵ Nə günəş üzü görür, nə də bir şey bilir. Amma bu uşağın rahatlığı o adamınkindən çoxdur. ⁶ Çünki o adam iki dəfə min il ömür sürsə də, sevincin nə olduğunu bilmir. Məgər hər ikisi eyni yerə getmirmi?

⁷ İnsan bütün zəhməti
Qarnı üçün çəkir,
Amma yenə də iştahası bitib-tükənmir.

⁸ Hikmətli adamın ağılsızdan
Nə üstünlüyü var?

Yoxsul başqa insanlarla
Necə rəftar etməyi bilsə də,
Bunun ona nə faydası var?

⁹ Gözün görməsi ürəyin istəməsindən yaxşıdır.
Bu da puçdur, külək dalınca qaçmağa bənzər.

¹⁰ Nə varsa, adı çoxdan qoyulmuşdur,
İnsanın da nə olduğu bilinir.
Heç kəs özündən güclü ilə güləşə bilməz.

¹¹ Sözü çoxluğu puçluğu çoxaldır.
Bunun insana nə faydası var?

12 Görəsən kim bilir ki, kölgə kimi keçən qısa puç həyatda insan üçün yaxşı şey nədir? Kim insana deyə bilər ki, özündən sonra səma altında nə baş verəcək?

7

Hikmət haqqında

- 1* Yaxşı ad ətirli yağdan,
Ölüm günü isə doğum günündən yaxşıdır.
- 2 Yas evinə getmək
Ziyafət evinə getməkdən yaxşıdır,
Çünki hər kəsin axırı ölümdür.
Gərək yaşayan hər adam
Bunu yadında saxlasın.
- 3 Qüssə gülməkdən yaxşıdır,
Çünki üzün qəmgin olması
İnsan üçün daha yaxşıdır.
- 4 Hikmətli adamın ürəyi yas evindədir,
Amma ağılsızın ürəyi şadlıq evində.
- 5 Hikmətli adamın məzəmmətini eşitmək
Ağılsızın nəğməsini eşitməkdən yaxşıdır.
- 6 Çünki ağılsız adamın gülməyi
Qazan altında yanan tikanlı kolun səsi kimidir.
Bu da puçdur.
- 7 Haram gəlir hikmətli adamı ağılsıza çevirir,
Rüşvət isə ürəyi bərbad edir.
- 8 Bir şeyin axırı əvvəlindən yaxşıdır,
Səbirli adam qürurludan yaxşıdır.
- 9* Qəzəblənməyə tələsmə,
Çünki qəzəb ağılsızların
Ürəyində yuva salar.

* 7:1 Sül. 22:1 * 7:9 Yaq. 1:19

10 “Niyə keçən günlər bu gündən yaxşı idi?” demə,
Çünki verdiyin sual hikmətli sual deyil.

11 Hikmət miras mal qədər yaxşıdır,
Dünyada yaşayan hər kəs üçün faydalıdır.

12 Çünki pul necə insanın sipəridirsə,
Hikmət də eləcə insanın sipəridir.
Amma biliyin faydası bundan ibarətdir:
Hikmət ona sahib olana həyat verir.

13 Allahın işinə diqqət et:
Onun əydiyini kim düzəldə bilər?

14 Yaxşı gündə şad-xürrəm ol,
Pis gündə isə bunu anla:
Hər cür günü Allah təyin edib ki,
İnsan özündən sonra nə olacağını bilməsin.

15 Puç ömrümdə bunları gördüm:
Saleh adam salehliyinə baxmayaraq, ölür,
Pis adamın isə pisliyinə baxmayaraq, ömrü uzanır.

16 Həddən artıq saleh olma,
Həddən artıq müdrik olma.
Nə üçün özünü üzəsən?

17 Həddən artıq pis olma,
Həddən artıq ağılsız olma.
Nə üçün əcəlin çatmamış öləsən?

18 Bir şeydən yapışmağın yaxşıdır,
Amma o birindən də əlini çəkmə.
Çünki Allahdan qorxan adam
Hər ikisini tarazlayar.

19 Hikmət ağıllı adama
Şəhərdə olan on hakimin hökmündən
Daha çox güc verir.

20 Doğrudan da, yer üzündə elə saleh adam yoxdur ki,

Yalnız yaxşılıq edib heç bir günah etməsin.

21 Adamların dediyi hər sözə məhəl qoyma,
Onda nökrinin səni söydüyünü eşitməzsən.

22 Çünki sənin ürəyin də yaxşı bilir ki,
Sən də başqa adamları çox söymüsən.

23 Bu deyilənlərin hamısını hikmətlə sınıadım.

“Hikmətli olacağam” söylədim.

Amma buna qadir olmadım.

24 Hikmət deyilən şey

Çox uzaqda, çox dərinədir.

Onu kim tapa bilər?

25 Mən ürəyimdə niyyət etdim ki,
Hikməti və hər şeyin əsasını bilim,

Axtarıb araşdırım,

Bilim ki, pislilik ağılsızlıqdır,

Ağılsızlıq isə dəlilikdir.

26 Tələ quran qadını

Ölümdən acı gördüm.

Onun ürəyi tora,

Əlləri zəncirə bənzər.

Allahın razı qaldığı adam ondan qaçar,

Ancaq günahkar adam ona əsir olar».

27 Vaiz deyir:

«Bax bunu öyrəndim:

Hər şeyin əsasını tapmaq üçün

Bir-bir araşdırın zaman

28 Ürəyim hey axtarır, ancaq tapa bilmir.

Min kişinin içində bir yaxşısını tapdım,

Amma bu qədər qadının içində bir yaxşısını tapmadım.

²⁹ Ancaq bunu öyrəndim ki,
Allah insanları kamil yaratdı,
Onlar isə qarışıq fikirlərə düşdü.

8

¹ Kim hikmətli adama tay ola bilər?
Şeylərin mənasını kim bilər?
Hikmət insanın üzünü nurlandırar,
Tutqun simasını dəyişdirər.

Padşaha itaət

² Mən deyirəm: padşahın hökmünə qulaq as,
çünki Allaha and içmişən. ³ Padşahın hüzurundan
çıxmağa tələsmə, onun xoşuna gəlməyən işində inad
etmə, çünki o istədiyi hər şeyi edə bilər.

⁴ Padşahın sözündə səlahiyyət var.
Kim ona “Nə edirsən?” deyə bilər?

⁵ Onun hökmünü yerinə yetirən
Heç bir bəlaya düşməz.
Hikmətli adamın ürəyi
Bunun vaxtını da, qaydasını da bilir.

⁶ Axı hər şeyin həm öz vaxtı,
Həm də öz qaydası var.
Hərçənd ki insanın daşdığı dərd çox ağırdır.

⁷ Çünki kim bilir ki, nə olacaq?
Bəs kim ona deyə bilər ki, necə olacaq?

⁸ Küləyi tutub saxlamağa heç kəsin gücü çatmadığı
kimi

Ölüm gününü saxlamağa da heç kəsin gücü çatmaz.
Döyüşçü meydanı tərk etmədiyi kimi
Pislik də pis adamı tərk etməz.

⁹ Bunların hamısını gördüm və səma altında görülən hər işə diqqət etdim: bir adamın başqa adama aqalıq etməsi başına bəla olur. ¹⁰ Sonra mən pis adamların axırını da gördüm. Bu adamlar müqəddəs yerə gəlib-gedər, buna görə də pislik etdikləri şəhərdə tərifiənərdi. Bu da puçdur. ¹¹ Pis işin cəzası tez verilmədiyinə görə insanların ürəyi də pislik etməyə cəsarət tapır. ¹² Günahkar adam yüz dəfə pislik edib uzun müddət yaşasa da, Allah-dan qorxanların, Onun hüzurunda ehtiramla duranların yaxşılıq görəcəyini bilirəm. ¹³ Ancaq pis adam yaxşılıq görməyəcək və onun kölgəyə bənzər günləri uzadılmayacaq, çünki Allahın hüzurunda ehtiramla durmur.

¹⁴ Yer üzündə baş verən başqa puç şey də var: saleh adamlara layiq olan şeylər pis adamlara qismət olur, pis adamlara layiq olan şeylər saleh adamlara qismət olur. Dedim ki, bu da puçdur.

¹⁵ Beləcə mən kef çəkməyi üstün saydım, çünki səma altında insan üçün yeyib-içməkdən və kef çəkməkdən yaxşı şey yoxdur. Çünki səma altında Allahın insana ömrü boyu çəkdirdiyi zəhmətdən ona ancaq bu qalır.

¹⁶ O zaman ürəyimdə niyyət etdim ki, hikmət öyrənim və yer üzündə insanların gecə-gündüz gözlərinə yuxu getməyərək gördükləri işlərə nəzər salım. ¹⁷ Onda Allahın bütün işlərini gördüm. Bildim ki, kimsə səma altında edilən işləri anlaya bilməz, nə qədər səy göstərsə də, yenə də bunu anlaya bilməz. Bir hikmətli adam bunu bildiyini iddia etsə də, yenə dərk edə bilməz.

9

Hər kəsin taleyi eynidir

¹ Beləcə bunların hamısını ürəyimdə araşdırıb bu nəticəyə gəldim: salehlər, hikmətlilər və onların etdikləri işlər Allahın əlindədir. İstər sevgi olsun, istər nifrət, insan qabağına nə çıxacağını bilmir.

² Hər kəsin aqibəti eyni cür olur: salehlərin və pislərin, yaxşılardan və yamanların, təmizlərin və murdarların, qurban təqdim edənlərin və qurban təqdim etməyənlərin. Yaxşı adama nə olursa, günahkarlara da elə olur. And içənə nə olursa, and içməkdən qorxana da elə olur. ³ Səma altında edilən işlərin hamısının pis cəhəti bundadır ki, hər kəsin aqibəti eyni cür olur. Doğrudan da, insanların ürəyi pisləklə doludur. Nə qədər ki yaşayırlar, ürəklərində dəlilik var. Sonra isə ölüb gedirlər. ⁴ İnsan nə qədər ki yaşayır, onun üçün ümid var, ona görə ki diri it ölü şirdən yaxşıdır.

⁵ Çünki dirilər öləcəklərini bilir,

Ancaq ölümlər heç nə bilmir.

Onlara daha heç vaxt əvəz verilməyəcək,

Çünki onların xatirəsi də unudulub.

⁶ Ölülərin sevgisi, nifrəti,

Paxıllığı artıq məhv olub.

Səma altında görülən işlərdə

Daha payları olmayacaq.

⁷ Get çörəyini şadlıqla ye,

Şərabını şən ürəklə iç.

Çünki artıq Allah

Ətdiyin işlərdən razıdır.

⁸ Qoy paltarın həmişə ağ olsun,

Başından ətirli yağ əskik olmasın.

⁹ Səma altında Allahın sənə verdiyi puç ömrünün bütün günlərini – həyatının hamısını sevdiyin qadınla xoş həyat keçir. Çünki həyatından və səma altında çəkdiyən zəhmətdən sənə qalan pay budur.

¹⁰ Çalışmaq üçün nə bacarırsan, var gücünlə et. Çünki gedəcəyin ölümlər diyarında nə iş, nə fikir, nə bilik, nə də hikmət var.

¹¹ Səma altında daha bir şey də gördüm:

Yarışı həmişə bərk qaçanlar udmur,
Müharibədə həmişə igidlər qalib gəlmir.

Çörək həmişə müdriklərə,
Var-dövlət həmişə ağıllılara nəsib olmur,
Hörmət alimlərə göstərilir.

Ancaq zaman və fürsətdir ki, hər kəsin qabağına çıxır.

¹² Həmçinin insan öz vaxtını bilmir.

Balıqlar amansız bir tora,
Quşlar tələyə düşdüyü kimi

İnsanlar da pis bir zamanəyə düşər olur,
Onda pis zamanə qəfildən başlarının üstünü alır.

Hikmətin ağılsızlıqdan üstünlüyü

¹³ Səma altında mənə çox təsir edən bu hikməti də gördüm: ¹⁴ içində az adam yaşayan kiçik bir şəhər var idi. Güclü bir padşah oraya hücum edib onu dövrəyə aldı, ətrafında böyük mühasirə işləri gördü. ¹⁵ Orada yoxsul, ancaq hikmətli bir adam yaşayırdı. O öz hikməti ilə şəhəri xilas etdi. Lakin heç kəs bu yoxsul adamı xatırlamadı.

¹⁶ O zaman mən dedim:

“Hikmət qüdrətdən yaxşıdır,
Lakin yoxsul adamın hikmətinə xor baxırlar,

Onun sözləri eşidilmir”.

¹⁷ Hikmətli adamın pıçılıtlı ilə dediyi sözlər Ağılsızların içindəki başcının qışqırtısından yüksəkdir.

¹⁸ Hikmət döyüş silahından üstündür, Amma bir günahkar hər cür yaxşılığı bərbad edər.

10

¹ Ölü milçəklər ətirdüzəldənin yağını

İylədib xarab edər.

Kiçik ağılsızlıq da

Hikmət və hörmət sahibini rüsvay edər.

² Hikmətli adamın ürəyi düzlüyə tərəf yönələr,

Ağılsız adamın ürəyi əyriliyə.

³ O yol gedəndə də ağılının azlığı bilinər,

Ağılsız olduğunu hamıya göstərər.

⁴ Əgər hakimin qəzəbi sənə qarşı alovlanrsa,

Yerindən tərpənmə.

Çünki sakitlik

Böyük xətalərin üstünü örtər.

⁵ Səma altında bir dərd də gördüm:

O da hökmdarın əlindən çıxan səhvdir.

⁶ Ağılsızlar yüksək vəzifələrə qoyulur,

Halbuki varlılar aşağıda oturur.

⁷ Gördüm ki, qullar necə at üstündə,

Ağalar isə qul kimi piyada gedir.

⁸* Quyu qazan içinə özü düşə bilər,

Divar sökəni ilan sanca bilər.

⁹ Daş kəsəni daşlar yaralar,

Odun yarana odun xəttər yetirər.

* **10:8** Zəb. 7:15; Sül. 26:27

10 Əgər balta kütdürsə,
Onun ağzı itilənməyə verilməyibsə,
Daha çox güc sərf olunmalıdır.
Amma hikmət insanın köməyinə çatar.

11 Əgər ilan ovsun oxunmazdan qabaq sancsa,
Ovsunçu çağırmağın faydası yoxdur.

12 Hikmətli adamın ağzından lütfkar sözlər çıxar,
Lakin ağılsız öz dili ilə həlakına yol açar.

13 Onun dilindəki sözlər ağılsızlıqla başlanar,
Danışığının axırı da sarsaqlıqdır.

14 Ağılsız adam çox söz danışar.
Heç kəs nə olacağını bilməz.

Bəs kim ona özündən sonra
Nə olacağını deyə bilər?

15 Ağılsızların çəkdikləri zəhmət
Özlərini yorar,
Onlar şəhərə gedən yolu da bilmir.

16 Əgər padşahın bir uşaqdarsa,
Başçıların səhər tezdən
Ziyafətə başlayırsa,
Onda vay halına, ey ölkə!

17 Əgər padşahın bir əsilzadədirsə,
Başçıların da vaxtında
Keflənmək üçün yox, qüvvətlənmək üçün yeyirsə,
Onda xoş halına, ey ölkə!

18 Tənbəllik üzündən evin damı uçar,
Heç bir iş görməsən, evin tavanı damar.

19 Yemək şadlıq gətirər,
Şərab həyatı keflə doldurar,
Pul isə hər istəyini ödəyər.

20 Padşahı hətta ürəyində də söymə,

Varlı adamı yataq otağında da lənətləmə.
Çünkü göydə uçan quşlar xəbər aparar,
Qanadlı məxluqlar sənin sözünü çatdırar.

11

Zəhmətin qiyməti

¹ Çörəyini suların üzünə burax,
Çünkü uzun müddət sonra yenə onu taparsan.

² Yeddi ya səkkiz adama pay ver,
Çünkü bilmirsən ki,

Ölkədə necə bir pis gün olacaq.

³ Əgər buludlar su ilə dolu olsa,

Yağışlarını yer üzünə səpər.

Əgər bir ağac cənub ya şimal

Səmtinə yıxılsa,

Elə yıxıldığı yerdə də qalar.

⁴ Küləyə baxan toxum səpməz,

Buludlara baxan əkdiyini biçməz.

⁵ Küləyin səmtini,

Hamilə qadının qarında

Sümüklərin necə böyüdüyünü bilmədiyin kimi

Hər şeyi yaradan

Allahın işlərindən də xəbərsizsən.

⁶ Toxumunu səhər vaxtı səp,

Axşama qədər də əlin boş durmasın.

Çünkü bilmirsən ki, əvvəlki məhsuldar olacaq

Yoxsa sonrakı

Yaxud hər ikisi birlikdə.

Yaradanı unutma

⁷ Həqiqətən, işıq gözəldir,

Günəşi görmək gözlərə xoşdur.

⁸ Əgər insan uzun ömür sürürsə,
 Qoy sevinclə yaşasın.
 Ancaq qaranlıq günlərinin də olduğunu unut-
 masın,
 Çünki onlar daha çox olacaq.
 Baş verəcək hər şey puçdur.

⁹ Ey gənc, cavanlığında sevin,
 Qoy ürəyin səni cavanlıq günlərində sevindirsin.
 Ürəyinin istədiyi ilə,
 Gözlərinin gördüyü ilə get.
 Ancaq bil ki, Allah
 Bunların hamısına görə
 Səni mühakimə edəcək.
¹⁰ Buna görə də təşvişi ürəyindən qov,
 Əzabı bədənindən uzaqlaşdır.
 Çünki cavanlıq da,
 Cavanlıqdakı güc də puçdur.

12

¹ Pis günlər gəlməzdən qabaq,
 “Onlardan zövq almıram” deyəcəyin illər
 Yaxınlaşmazdan əvvəl,
 Cavanlıq günlərində
 Səni Yaradanı xatırla.

² Günəş, işıq, ay və ulduzlar sönməzdən əvvəl,
 Yağışdan sonra buludlar yenə qayıtmazdan əvvəl
 Onu xatırla.

³ O gün gələndə
 Evi qoruyanlar tir-tir əsəcək,
 Güclülər əyiləcək,
 Əl dəyirmanı ilə işləyənlər
 Az olduqları üçün

Dən üyüdə bilməyəcək,
 Pəncərədən baxanlar qaralacaq.
 4 Küçəyə açılan qapılar bağlanacaq,
 Dəyirmanların səsi kəsiləcək.*
 Adamlar quş səsi ilə oyanacaq,
 Nəğmə oxuyan bütün qızların səsini
 Zəif eşidəcəklər.

5 O zaman onlar uca yerdən qorxacaq,
 Yolda yerimək də təhlükəli olur.
 Bax badam ağacı çiçək verir,
 Çəyirtkə özünü güclə çəkir,
 Həvəsi zəifləyir.
 Beləcə insan son mənzilə gedir,
 Yas tutanlar küçələrə düşür.

6 Gümüş iplər qopmamış,
 Qızıl kasa qırılmamış,
 Bulaq başında kuzə tikə-tikə olmamış,
 Quyu yanında çarx sınımamış,†
 7 Torpaq gəldiyi yerə qayıtmamış,
 Həyat nəfəsi isə onu verən Allaha dönməmiş‡
 Səni Yaradanı xatırla».

8 Vaiz deyir:
 «Hər şey puçdur, tamam puçdur».

Son söz

* **12:4** Burada rəmzi izah mümkündür: evi qoruyanlar – əl-qol, güclülər – ayaqlar, əl dəyirmanı ilə işləyənlər – dişlər, pəncərədən baxanlar – gözlər, küçəyə açılan qapılar – qulaqlar, dəyirmanlar – dişlər mənasını verə bilər. † **12:6** Bu sözlər insanın bədən üzvlərinin çürüməsini təsvir edən rəmzi ifadələr də ola bilər. ‡ **12:7** Bax: Yar. 2:7.

⁹ Vaiz hikmətli adam olmaqdan başqa, xalqa bilik də öyrədirdi. O bir çox məsəlləri araşdırıb axtardı və tərtib etdi. ¹⁰ Vaiz faydalı sözlər tapmağa çalışdı. Onun yazdıqları düzgün və doğrudur. ¹¹ Hikmətlilərin sözləri çoban çubuğu kimi, topladıqları sözləri bərk vurulmuş mıxlar kimidir; o sözlər bir Çoban tərəfindən verilir. ¹² Bunlardan başqa, oğlum, sən buna diqqət et ki, Çox kitab yazmağın axırı yoxdur, Çox oxumaq adamı yorur.

¹³ Hər şey aşkar oldu,
Nəticə bundan ibarətdir:
Allahdan qorx,
Onun əmrlərini yerinə yetir.
Bəli, insanın əsas vəzifəsi budur.
¹⁴ Çünki Allah hər işi, gizli olan hər şeyi –
İstər yaxşı olsun, istər pis –
Mühakimə edəcək.

Azərbaycan dilində Müqəddəs Kitab
The Holy Bible in the Azerbaijani language, also
known as the Azeri language, of Azerbaijan, Iran,
Iraq, Syria, and Turkey

Copyright © 2008 Müqəddəs Kitab Sirkəti

Language: Azeri (Azerbaijani, South)

Translation by: Institute for Bible Translation

Contributor: Bible Society of Azerbaijan

This translation text is made available to you under the terms of the Creative Commons License: Attribution-Noncommercial-No Derivative Works. (<http://creativecommons.org/licenses/by-nc-nd/3.0/>) In addition, you have permission to port the text to different file formats, as long as you do not change any of the text or punctuation of the Bible.

You may share, copy, distribute, transmit, and extract portions or quotations from this work, provided that you include the above copyright information:

You must give Attribution to the work.

You do not sell this work for a profit.

You do not make any derivative works that change any of the actual words or punctuation of the Scriptures.

Permissions beyond the scope of this license may be available if you contact us with your request.

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2018-11-09

PDF generated using Haiola and XeLaTeX on 21 Feb 2024 from source files dated 31 Aug 2023

5d1dd449-0589-5c75-ab0e-6b96786f2985